

24-га лістапада -- РЭСПУБЛІКАНСКІ РЭФЕРЭНДУМ. ПРЫМЕМ У ІМ АКТЫЎНЫ ЎДЗЕЛ, ЗРОБІМ СВОЙ ВЫБАР!

ГАЗЕТА ГОМЕЛЬСКАГА ДЗЯРЖАЎНАГА УНІВЕРСІТЭТА ІМЯ ФРАНЦЫСКА СКАРЫНЫ

ГОМЕЛЬСКІ УНІВЕРСІТЭТ



№ 16 (917) АЎТОРАК, 12 лістапада 1996 г.

Газета заснавана ў верасні 1969 года

Выходзіць два разы ў месяц

Цана дагаворная

НОВЫ АБОРОНЦА

У Міністэрстве юстыцыі Рэспублікі Беларусь зарэгістравана новае грамадскае аб'яднанне -- Беларускі студэнцкі саюз, у які ўваходзяць студэнты дзяржаўных і камерцыйных вышэйшых навучальных устаноў.

У пасведчанні аб рэгістрацыі мэта ўказана каратка і выразна: ажыццяўленне дзейнасці, накіраванай на абарону інтарэсаў студэнтаў. На практыцы -- гэта распрацоўка розных маладзёжных праграм, далучэнне студэнтаў да практычнай работы, аказанне матэрыяльнай дапамогі тым, хто мае патрэбу, працаўладкаванне выпускнікоў.

СА СТУДЭНТАМІ СУСТРЭЎСЯ РЭКТАР

На працягу трох дзён, 22-23 кастрычніка, па асабістай ініцыятыве рэктар нашага ўніверсітэта член-карэспандэнт АН Беларусі, акадэмік Беларускай акадэміі адукацыі Л.А.Шамяткоў сустракаўся ў актавай зале пачаргоўна са студэнтамі філалагічнага і эканамічнага факультэтаў, слухачамі падрыхтоўчага аддзялення, выхаванцамі матфака і факультэта фізічнай культуры, біялагічнага і гісторыка-юрыдычнага, фізічнага і геалага-геаграфічнага факультэтаў. У перыяд падрыхтоўкі да рэспубліканскага рэферэндуму Леанід Аляксандравіч даў прыватную ацэнку сацыяльна-эканамічнай абстаноўцы ў краіне, абвостранай палітычнай сітуацыі. У такіх умовах студэнты не павінны заставацца пасіўнымі сузіральнікамі падзей, што адбываюцца ў Беларусі, а праяўляць разумную актыўнасць. Іх грамадзянскі абавязак 24 лістапада прыняць удзел у рэферэндуме і зрабіць свой выбар.

Л.А.Шамяткоў прайнфармаваў аб сустрэчы Прэзідэнта А.Р.Лукашэнкі 2 верасня ў Белдзяржуніверсітэце з першакурснікамі і рэктарамі ВНУ краіны, дзе Леаніду

Аляксандравічу давялося выступіць. Гаварыў ён і аб асобнай сустрэчы кіраўніка нашай краіны з рэктарамі дзяржаўных вышэйшых навучальных устаноў, у час якой абмяркоўваліся найбольш важныя праблемы сучаснай вышэйшай адукацыі. Перш за ўсё гэта датычыцца павышэння адказнасці кожнага з нас за даручаную справу, умацавання дысцыпліны, істотнага паляпшэння ўсёй выхаваўчай работы. У сувязі з гэтым рэктар спыніўся на тых задачах, якія трэба неадкладна вырашаць універсітэцкаму калектыву.

У час прайшоўшых сустрэч, у якіх прымалі ўдзел першы прарэктар прафесар М.В.Селькін, прарэктар па вучэбнай і выхаваўчай рабоце дацэнт М.М.Воінаў, старшыня прафкома выкладчыкаў і супрацоўнікаў Г.І.Варатніцкі, старшыня прафкома студэнтаў Н.І.Колтышава, Леанід Аляксандравіч даў вычарпальныя адказы на шматлікія пытанні.

Па ўсіх зададзеных у час сустрэчы пытаннях рэктаратам будзе выдадзены разгорнуты загал, з якім мы пазнаёмім чытачоў у наступным нумары нашай газеты.

НА САВЕЦЕ УНІВЕРСІТЭТА

31 кастрычніка адбылося чарговае ў бягучым навучальным годзе пасяджэнне Савета ўніверсітэта. Па вынесены на разгляд пытаннях яно было даволі насычаным. Першым на парадку дня стаяла пытанне аб арганізацыі работы навукова-метадычнага савета ўніверсітэта і ўдзеле ГДУ ў дзейнасці рэспубліканскіх вучэбна-метадычных аб'яднанняў. Паведамленне зрабіў першы прарэктар прафесар М.В.Селькін.

Адказы сакратар прыёмнай камісіі доктар фізіка-матэматычных навук С.Ф.Каморнікаў прайнфармаваў аб выніках сёлетніх уступных экзаменаў і задачах па арганізацыі набору першакурснікаў на наступны навучальны год.

Савет ўніверсітэта вылучыў прарэктара па навуковай рабоце доктара

фізіка-матэматычных навук, прафесара **А.М.Сердзюкова** і загадчыка кафедры філасофіі доктара філасофскіх навук, прафесара **У.М.Калмыкова** на выбранне членамі-карэспандэнтамі Акадэміі навук Рэспублікі Беларусь.

Аб эфектыўнасці навукова-даследчай работы праблемнай лабараторыі перспектыўных матэрыялаў зрабіў паведамленне яе загадчык доктар тэхнічных навук, прафесар **І.М.Мельнічэнка**.

Па інфармацыях вучонага сакратара **Л.Я.Палякова** заслуханы пытанні аб выкананні рашэнняў Савета ўніверсітэта і ўнясенні змяненняў у Статут ГДУ.

Савет зацвердзіў пералік спецыяльнасцей і спецыялізацый на бягучы навучальны год.

Па конкурсу на вакантныя пасады загадчыкам кафедры рускага, агульнага і славянскага мовазнаўства абраны дацэнт **У.І.Коваль**, дацэнтам кафедры педагогікі -- **Ф.У.Кадол**.

На Савеце былі разгледжаны і некаторыя іншыя пытанні ўніверсітэцкага жыцця.

ХРОНІКА

Загадам па ўніверсітэту назначаны: загадчыкам кафедры фізіялогіі чалавека і жывёлін па сумяшчальніцтву -- вучоны сакратар Гомельскага навукова-даследчага інстытута радыялогіі кандыдат біялагічных навук **ШТАНЕНКА Наталля Іванаўна**, загадчыкам кафедры эканомікі і сацыялогіі працы -- кандыдат эканамічных навук, дацэнт **КОБРЫНСКІ Рыгор Яфімавіч**.


У ЭФІРЫ -- ВУЧЭБНАЕ ТЭЛЕБАЧАННЕ

На самыя разнастайныя культурныя мерапрыемствы, якія праводзяцца ў нашым універсітэце клубам мастацкай самадзейнасці, не заўсёды, на жаль, могуць трапіць усе жадаючыя студэнты. Актавая зала змяшчаць усіх не ўстане.

Але выйсце знойдзена! Паглядзець канцэртныя праграмы, конкурсы, што праходзяць у ГДУ, можна ў запісу, па 9-

му настроечнаму каналу кабельнага тэлебачання. Кожны аўторак і чацвер у 11 гадзін 40 мінут па гэтаму дыяпазону выходзіць у эфір вучэбнае тэлебачанне ГДУ. Яно дэманструе ўсё самае цікавае, што адбылося ў нашым універсітэце.

З усімі пытаннямі, якія ўзнікнуць у вас пасля гэтай інфармацыі, а таксама з вашымі прапановамі можна звяртацца па тэл. 57-97-05, 57-72-22.



ВЯСЁЛЫ ПЕРАКІНЖАК



Студэнт вяртаецца з экзамена.

Бацькі пытаюцца, лкое ўражанне засталася ад прафесара, які прымаў экзамен.

— Вельмі набожны чалавек, — адказвае сын студэнт. — Калі я адказваў, ён увесь час падымаў вочы ўверх і гаварыў: "Божа ж мой, божа ж мой!..."

-- Які самы выдатны прадукт падаравала нам на сённяшні дзень хімія? -- пытаецца прафесар у студэнта.

— Бландзінак! -- адказваў студэнт.

-- Ну што ж вы хвалюецеся, -- гаворыць студэнт-медык, які праходзіць практыку ў паліклініцы, пацыенту, — пульс у вас нармальны.

— Доктар, вазьміце левую руку. Правая — пратэз...

Дыктар ЦТ:

— Паважаныя таварышы тэлеглядчы! Просім прабачэння за памылку: вы глядзіце не дэманстрацыю мадэляў французскага адзення вяснянага сезона, а дэманстрацыю французскіх рабочых...



-- Дрэнна вы выхоўваеце майго хлопчыка! Акрамя штрафу і выцвяржэння нічога прыдумаць не можаце...



Акселерацыя.

УЗАЕМАКАРЫСНАЕ СУПРАЦЮЎНІЦТВА

У пачатку бягучага навучальнага года на базе СШ N 36 г.Гомеля адкрылася беларуска-славянская гімназія імя І.Мележа. Тут хлопчыкі і дзяўчынкі могуць вывучаць акрамя агульнаадукацыйных прадметаў украінскую, лацінскую, польскую, італьянскую мовы, а з англійскай і нямецкай -- знаёмяцца найбольш паглыблена.

На пачатку любой новай справы бываюць свае праблемы, вырашаць якія вядома ж лягчэй з дапамогай зацікаўленых і кампетэнтных людзей. Так, у распрацоўцы вучэбных праграм настаўнікам гімназіі аказваюць адчувальную дапамогу выкладчыкі кафедраў беларускай мовы і беларускай культуры нашага універсітэта. Некаторыя з іх уведзены ў склад вучонага савета гімназіі.

Многія сёлетнія выпускнікі гуманітарных факультэтаў ГДУ папоўнілі педагагічны калектыў гімназіі, тут жа праходзяць практыку студэнты беларускага і рускага аддзяленняў філфака.

Развіццё і ўмацаванне ў далейшым кантактаў паміж нашым універсітэтам і сярэдняй навучальнай установай новага тыпу будуць прыносіць узаемную карысць.

(Наш кар.)

ГОМЕЛЬСКИ ДЗЯРЖАЎНЫ УНІВЕРСІТЭТ імя Ф.СКАРЫНЫ

аб'яўляе конкурс на замяшчэнне вакантных пасадаў па кафедрах:

- алгебры і геаметрыі -- асістэнта;
- псіхалогіі і давузаўскай падрыхтоўкі -- асістэнта;
- тэарэтычнай фізікі -- асістэнта;
- оптыкі -- дацэнта.

Тэрмін падачы заяў -- не пазней 1 месяца з дня апублікавання паведамлення.

Заявы накіроўваць на адрас: 246699, г.Гомель, вул.Савецкая, 104.

РЭКТАРАТ.

Аўтары надрукаваных матэрыялаў несець адказнасць за падбор і дакладнасць прыведзеных фактаў, цытат, эканамічных даных, асабістых імён, геаграфічных назваў і іншай інфармацыі, а таксама за тое, каб у матэрыялах не ўтрымлівалася даных, якія не падлягаюць адкрытай публікацыі. Рэдакцыя можа друкаваць артыкулы ў парадку абмеркавання, не раздзяляючы пункту гледжання аўтара.

ЗАСНАВАЛЬНИК -- Гомельскі дзяржаўны універсітэт імя Ф.Скарыны.

Наш адрас: 246699, г. Гомель, вул. Савецкая, 104, пакой 1-18, тэл. 57-43-21. Рэгістрацыйны № 263

Спонсар газеты -- прафком студэнтаў.

Газета набрана і зьверстана на настольна-выдавецкім комплексе ІВЦ ГДУ, аддрукавана на фабрыцы "Палесдрук", г.Гомель, вул. Савецкая, 1.

Рэдактар

Ул.П. БАЛОГА

Аб'ём 1 друк. арк.
Тыраж 1000 экз.
Заказ 555

Падпісана да друку 6.11.96.